



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນາຖາວອນ

ສຳນັກງານນາຍົກລັດຖະມົນຕີ

ເລກທີ 161/ນຍ

ນະຄອນຫຼວງວຽງຈັນ, ວັນທີ 15.09.2008

ດຳລັດ

ວ່າດ້ວຍການຈັດຕັ້ງ ແລະ ການເຄື່ອນໄຫວ
 ຂອງຄະນະກຳມະການຄຸ້ມຄອງກິດຈະການ ແລະ ປ້ອງກັນຜົນກະທົບ
 ຕໍ່ຕາຝັ່ງ, ລະບົບນິເວດວິທະຍາຕາມແມ່ນ້ຳຂອງ ແລະ ນ້ຳເຫືອງ

- ອີງຕາມ ກົດໝາຍ ວ່າດ້ວຍລັດຖະບານແຫ່ງສາທາລະນະລັດ ປະຊາທິປະໄຕ ປະຊາຊົນລາວ ສະບັບເລກທີ 02/ສພຊ, ລົງວັນທີ 6 ພຶດສະພາ 2003;
- ອີງຕາມ ການສະເໜີ ຂອງລັດຖະມົນຕີວ່າການກະຊວງໂຍທາທິການ ແລະ ຂົນສົ່ງ, ສະບັບເລກທີ 4466/ຍທຂ, ລົງວັນທີ 2/04/2008.

ນາຍົກລັດຖະມົນຕີ ອອກດຳລັດ:

ໝວດທີ I

ບົດບັນຍັດທົ່ວໄປ

ມາດຕາ 1. ຈຸດປະສົງ.

ດຳລັດສະບັບນີ້ ກຳນົດພາລະບົດບາດ, ໜ້າທີ່, ຂອບເຂດສິດ, ໂຄງປະກອບການຈັດຕັ້ງ ແລະ ແບບແຜນວິທີເຮັດວຽກຂອງຄະນະກຳມະການຄຸ້ມຄອງກິດຈະການ ແລະ ປ້ອງກັນຜົນກະທົບ ຕໍ່ຕາຝັ່ງ, ລະບົບນິເວດວິທະຍາຕາມແມ່ນ້ຳຂອງ ແລະ ນ້ຳເຫືອງ ເພື່ອເປັນບ່ອນອີງໃນການຈັດຕັ້ງ ແລະ ການເຄື່ອນໄຫວ ຂອງຄະນະກຳມະການດັ່ງກ່າວ ແນໃສ່ເຮັດໃຫ້ການຄຸ້ມຄອງກິດຈະການ ກໍ່ສ້າງຕ່າງໆ ຕາມແມ່ນ້ຳ, ການຂຸດຄົ້ນຫີນແຮ່, ຊາຍ ແລະ ດິນດຳໄດ້ດຳເນີນໄປຢ່າງມີປະສິດທິຜົນ, ບໍ່ໃຫ້ກົດຂວາງການເດີນເຮືອ ຫຼື ຫຼີກເວັ້ນຜົນກະທົບຕໍ່ຕາຝັ່ງ, ຕໍ່ລະບົບນິເວດວິທະຍາ ແລະ ຮັກສາສິ່ງແວດລ້ອມຕ່າງໆ ຂອງທັງສອງຝັ່ງແມ່ນ້ຳຂອງ ແລະ ນ້ຳເຫືອງ.

ມາດຕາ 2. ທີ່ຕັ້ງ ແລະ ພາລະບົດບາດ.

ຄະນະກຳມະການຄຸ້ມຄອງກິດຈະການ ແລະ ປ້ອງກັນຜົນກະທົບຕໍ່ຕາຝັ່ງ, ລະບົບນິເວດວິທະຍາຕາມແມ່ນ້ຳຂອງ ແລະ ນ້ຳເຫືອງ ແມ່ນອົງການຈັດຕັ້ງຂອງລັດທີ່ບໍ່ປະຈຳການ ມີຊື່ຫຍໍ້ວ່າ: ຄປຂຫ ຊຶ່ງຈັດຕັ້ງຂຶ້ນ ໂດຍແບ່ງອອກເປັນສອງຂັ້ນຄື: ຂັ້ນສູນກາງ ແລະ ຂັ້ນທ້ອງຖິ່ນ.

ຄະນະກຳມະການ ປຂຫ ມີພາລະບົດບາດ ເປັນຜູ້ຊ່ວຍລັດຖະບານໃນການແນະນຳ, ຕິດຕາມ, ກວດກາ ແລະ ຊຸກຍູ້ບັນດາຂະແໜງການຂອງລັດ ທີ່ກ່ຽວຂ້ອງໃນການຄົ້ນຄວ້າຮ່າງລະບຽບການ, ແຜນຍຸດທະສາດ ແລະ ຂຶ້ນແຜນຈັດຕັ້ງປະຕິບັດກົດໝາຍ, ລະບຽບການ, ແຜນຍຸດທະສາດ ລວມທັງສັນຍາ, ສົນທິສັນຍາ ແລະ ຂໍ້ຕົກລົງລະຫວ່າງປະເທດ ກ່ຽວກັບການຄຸ້ມຄອງກິດຈະການຕ່າງໆ ທີ່ຕໍາເນີນຢູ່ຕາມແມ່ນ້ຳຂອງ ແລະ ນ້ຳເຫືອງ ນອກຈາກນີ້, ຄະນະກຳມະການປຂຫ ຍັງມີບົດບາດໃນການພົວພັນ, ປະສານງານ ແລະ ເຊັນສັນຍາ ຫຼື ຂໍ້ຕົກລົງກັບຕ່າງປະເທດ ກ່ຽວກັບການຄຸ້ມຄອງກິດຈະການຕ່າງໆ ຕາມລຳແມ່ນ້ຳທັງສອງນີ້ ຕາມການມອບໝາຍຂອງລັດຖະບານ.

ໝວດທີ II

ໜ້າທີ່ ແລະ ຂອບເຂດສິດ ຂອງຄະນະກຳມະການ ປຂຫ ຂັ້ນສູນກາງ

ມາດຕາ 3. ໜ້າທີ່

ຄະນະກຳມະການ ປຂຫ ຂັ້ນສູນກາງ ມີໜ້າທີ່ຕົ້ນຕໍດັ່ງນີ້:

1. ຄົ້ນຄວ້າ, ຜັນຂະຫຍາຍແຜນຍຸດທະສາດດ້ານການຄຸ້ມຄອງກິດຈະການ ແລະ ປ້ອງກັນຜົນກະທົບຕໍ່ຕາຝັ່ງ, ລະບົບນິເວດວິທະຍາຕາມແມ່ນ້ຳຂອງ ແລະ ນ້ຳເຫືອງ ມາເປັນແຜນການ, ແຜນງານ ແລະ ໂຄງການລະອຽດ ເພື່ອແນະນຳ ແລະ ຊຸກຍູ້ໃຫ້ບັນດາກະຊວງ, ອົງການທຽບເທົ່າກະຊວງ ແລະ ພາກສ່ວນທີ່ກ່ຽວຂ້ອງຈັດຕັ້ງປະຕິບັດໃຫ້ມີປະສິດທິຜົນ;
2. ໂຄສະນາ, ເຜີຍແຜ່ ແລະ ສະໜອງຂໍ້ມູນ, ຂ່າວສານ ກ່ຽວກັບວຽກງານຄຸ້ມຄອງກິດຈະການ ແລະ ການປ້ອງກັນຜົນກະທົບຕໍ່ຕາຝັ່ງ, ລະບົບນິເວດວິທະຍາຕາມແມ່ນ້ຳຂອງ ແລະ ນ້ຳເຫືອງໃຫ້ມວນຊົນ ແລະ ພາກສ່ວນຕ່າງໆ ທັງຢູ່ພາຍໃນ ແລະ ຕ່າງປະເທດໄດ້ຮັບຊາບຢ່າງກວ້າງຂວາງ;
3. ຂຶ້ນແຜນງົບປະມານປະຈຳປີ ນຳສະເໜີຕໍ່ກະຊວງໂຍທາທິການ ແລະ ຂົນສົ່ງ ພິຈາລະນາເອົາເຂົ້າໃນແຜນງົບປະມານລວມ ຂອງກະຊວງ ຕາມຂັ້ນຕອນທີ່ໄດ້ກຳນົດໃນກົດໝາຍ ວ່າດ້ວຍງົບປະມານແຫ່ງລັດ;
4. ຄຸ້ມຄອງທຶນທີ່ໄດ້ຮັບອະນຸມັດ ໃນການຈັດຕັ້ງປະຕິບັດແຜນການ, ແຜນງານ ແລະ ໂຄງການ ຕ່າງໆ ລວມທັງລາຍຮັບຈາກງົບປະມານແຫ່ງລັດ, ທຶນຮອນທີ່ໄດ້ຮັບຈາກການສະໜັບສະໜູນ ແລະ ຊ່ວຍເຫຼືອເຂົ້າໃນວຽກງານຂອງຕົນ ພ້ອມທັງລາຍງານຜົນຂອງການຈັດຕັ້ງປະຕິບັດ ໃຫ້ລັດຖະບານຮັບຊາບໃນແຕ່ລະໄລຍະຕາມລະບຽບການ;
5. ສຶກສາ, ຄົ້ນຄວ້າ ແລະ ປະກອບຄຳຄິດຄຳເຫັນຕໍ່ຮ່າງກົດໝາຍ ແລະ ນິຕິກຳຕ່າງໆ ທີ່ກ່ຽວຂ້ອງກັບວຽກງານ ຄຸ້ມຄອງກິດຈະການ ແລະ ປ້ອງກັນຜົນກະທົບຕໍ່ຕາຝັ່ງ, ລະບົບນິເວດວິທະຍາ

ຕາມແມ່ນ້ຳຂອງ ແລະ ນ້ຳເຫຼືອງ ຊຶ່ງລວມມີການຄຸ້ມຄອງການຂຸດຄົ້ນຫີນແຮ່, ຊາຍ, ດິນດຳ, ກິດຈະການກໍ່ສ້າງຕ່າງໆ ແລະ ບັນຫາອຸທິກກະໄໝຂ້າມຜ່ານຊາຍແດນຕາມແມ່ນ້ຳຂອງ ແລະ ນ້ຳເຫຼືອງ ເພື່ອນຳສະເໜີລັດຖະບານພິຈາລະນາ;

6. ປະຕິບັດໜ້າທີ່ອື່ນໆ ຕາມການມອບໝາຍຂອງລັດຖະບານ.

ມາດຕາ 4. ຂອບເຂດສິດ.

ຄະນະກຳມະການ ປຂຫ ຂັ້ນສູນກາງ ມີສິດຕື່ມຕໍ່ດັ່ງນີ້:

1. ພິຈາລະນາ, ຕົກລົງ, ຮັບຮອງເອົາແຜນການດຳເນີນງານ ຂອງຄະນະກຳມະການ ປຂຫ ຂອງ ແຂວງ ແລະ ນະຄອນຫຼວງ;
2. ປະສານງານ, ຮ່ວມມືກັບອົງການສາກົນ ແລະ ຕ່າງປະເທດ ໂດຍສະເພາະແມ່ນຢູ່ໃນຂົງເຂດ ພາກພື້ນອາຊຽນ ແລະ ບັນດາປະເທດຢູ່ໃນອ່າງແມ່ນ້ຳຂອງ (GMS) ເພື່ອຍາດແຍ່ງການຊ່ວຍ ເຫຼືອດ້ານທຶນຮອນ, ບົດຮຽນ, ວິຊາການ, ເຕັກນິກ ແລະ ເຕັກໂນໂລຊີທີ່ທັນສະໄໝ;
3. ນຳໃຊ້ງົບປະມານປະຈຳປີ, ທຶນຮອນທີ່ໄດ້ຮັບຈາກການສະໜັບສະໜູນ ແລະ ຊ່ວຍເຫຼືອເຂົ້າໃນ ວຽກງານ ຂອງຕົນຢ່າງມີປະສິດທິຜົນ;
4. ເຊີນພາກສ່ວນຕ່າງໆ ທີ່ກ່ຽວຂ້ອງເຂົ້າຮ່ວມປະຊຸມ ເພື່ອປຶກສາຫາລື ແລະ ຄົ້ນຄວ້າແກ້ໄຂ ບັນຫາຕ່າງໆ ກ່ຽວກັບວຽກງານຄຸ້ມຄອງກິດຈະການ, ປ້ອງກັນຜົນກະທົບຕໍ່ຕາຝັ່ງ ແລະ ລະບົບ ນິເວດວິທະຍາ ຕາມແມ່ນ້ຳຂອງ ແລະ ນ້ຳເຫຼືອງ ພ້ອມທັງແນະນຳພາກສ່ວນທີ່ກ່ຽວຂ້ອງອອກ ຂໍ້ຕົກລົງ, ຄຳສັ່ງ, ແຈ້ງການ ຫຼື ຄຳແນະນຳກ່ຽວກັບວຽກງານດັ່ງກ່າວ;
5. ອອກຂໍ້ຕົກລົງ, ຄຳສັ່ງ, ແຈ້ງການ ຫຼື ຄຳແນະນຳ ເພື່ອຈັດຕັ້ງປະຕິບັດລະບຽບກົດໝາຍ; ມະຕິ, ຄຳສັ່ງ ຂອງລັດຖະບານກ່ຽວກັບວຽກງານຄຸ້ມຄອງກິດຈະການ ແລະ ປ້ອງກັນຜົນກະທົບຕໍ່ຕາຝັ່ງ, ລະບົບນິເວດວິທະຍາ ຕາມແມ່ນ້ຳຂອງ ແລະ ນ້ຳເຫຼືອງ;
6. ຄົ້ນຄວ້າພິຈາລະນາກ່ຽວກັບການອະນຸມັດໂຄງການໃດໜຶ່ງ ຕາມລຳແມ່ນ້ຳຂອງ ແລະ ນ້ຳເຫຼືອງ, ລວມທັງການຍົກເລີກ ຫຼື ການຖອນກິດຈະການສ່ວນໃດສ່ວນໜຶ່ງ ຫຼື ທັງໝົດ ຂອງໂຄງການ ດັ່ງກ່າວ, ຖ້າຫາກວ່າໄດ້ມີການລະເມີດລະບຽບກົດໝາຍ ຂອງ ສປປ ລາວ, ສັນຍາກັບຕ່າງປະເທດ ຫຼື ສົນທິສັນຍາລະຫວ່າງປະເທດ ກ່ຽວກັບການຄຸ້ມຄອງກິດຈະການຕ່າງໆ ຕາມແມ່ນ້ຳຂອງ ແລະ ນ້ຳເຫຼືອງ;
7. ປຸກລະດົມ, ຂົນຂວາຍປະຊາຊົນ, ບັນດາການຈັດຕັ້ງ ທັງພາກລັດ ແລະ ເອກະຊົນ ໃຫ້ມີສ່ວນຮ່ວມ ໃນການຈັດຕັ້ງປະຕິບັດວຽກງານດ້ານການຄຸ້ມຄອງກິດຈະການ ແລະ ປ້ອງກັນຜົນກະທົບຕໍ່ຕາຝັ່ງ, ລະບົບນິເວດວິທະຍາ ຕາມແມ່ນ້ຳຂອງ ແລະ ນ້ຳເຫຼືອງ;
8. ປະຕິບັດສິດອື່ນໆ ທີ່ລັດຖະບານມອບໝາຍໃຫ້.

ໜວດທີ III.

ໜ້າທີ່ ແລະ ຂອບເຂດສິດ ຂອງຄະນະກຳມະການ ປຂຫ ຂັ້ນທ້ອງຖິ່ນ

ມາດຕາ 5. ໜ້າທີ່

ຄະນະກຳມະການ ປຂຫ ຂັ້ນທ້ອງຖິ່ນ ມີໜ້າທີ່ດັ່ງນີ້:

1. ຈັດຕັ້ງປະຕິບັດແຜນການ, ແຜນງານ ແລະ ໂຄງການຕ່າງໆ ກ່ຽວກັບວຽກງານຄຸ້ມຄອງກິດຈະການ ແລະ ປ້ອງກັນຜົນກະທົບຕໍ່ຕາຝັ່ງ, ລະບົບນິເວດວິທະຍາຕາມແມ່ນ້ຳຂອງ ແລະ ນ້ຳເຫຼືອງ ທີ່ຄະນະກຳມະການ ປຂຫ ຂັ້ນສູນກາງໄດ້ມອບໝາຍໃຫ້;
2. ເຜີຍແຜ່ລະບຽບກົດໝາຍ, ມະຕິ, ຄຳສັ່ງ, ແຈ້ງການ ຫຼື ຄຳແນະນຳ ພ້ອມທັງປຸກລະດົມ, ຂຶ້ນຂວາຍປະຊາຊົນ, ບັນດາການຈັດຕັ້ງທັງພາກລັດ ແລະ ເອກະຊົນ ທີ່ຢູ່ໃນແຂວງ/ນະຄອນຫຼວງ ຂອງຕົນ ເພື່ອໃຫ້ມີສ່ວນຮ່ວມໃນການຈັດຕັ້ງປະຕິບັດວຽກງານຄຸ້ມຄອງກິດຈະການ ແລະ ປ້ອງກັນຜົນກະທົບຕໍ່ຕາຝັ່ງ, ລະບົບນິເວດວິທະຍາ ຕາມແມ່ນ້ຳຂອງ ແລະ ນ້ຳເຫຼືອງ;
3. ເຊີນພາກສ່ວນຕ່າງໆ ທີ່ກ່ຽວຂ້ອງພາຍໃນແຂວງ/ນະຄອນຫຼວງ ເຂົ້າຮ່ວມປະຊຸມ ເພື່ອປຶກສາຫາລື ແລະ ຄົ້ນຄວ້າ ແກ້ໄຂບັນຫາຕ່າງໆ ກ່ຽວກັບວຽກງານຄຸ້ມຄອງກິດຈະການ ແລະ ປ້ອງກັນຜົນກະທົບຕໍ່ຕາຝັ່ງ ແລະ ລະບົບນິເວດວິທະຍາຕາມ ແມ່ນ້ຳຂອງ ແລະ ນ້ຳເຫຼືອງ;
4. ລາຍງານຜົນຂອງການດຳເນີນງານ ໃນແຕ່ລະໄລຍະຂອງຄະນະກຳມະການ ປຂຫ ທີ່ຢູ່ໃນຂອບເຂດຄວາມຮັບຜິດຊອບ ຂອງແຂວງ/ນະຄອນຫຼວງ ໃຫ້ຄະນະກຳມະການ ປຂຫ ຂັ້ນສູນກາງ ຮັບຊາບຢ່າງເປັນປົກກະຕິ.

ມາດຕາ 6. ຂອບເຂດສິດ.

ຄະນະກຳມະການ ປຂຫ ຂັ້ນທ້ອງຖິ່ນ ມີສິດດັ່ງນີ້:

1. ຂຶ້ນກຳກອງເລຂາໃນການຈັດຕັ້ງປະຕິບັດວຽກງານຕ່າງໆ ຕາມໜ້າທີ່ ແລະ ຂອບເຂດສິດ ຂອງຄະນະກຳມະການ ປຂຫ ທີ່ຢູ່ພາຍໃນ ແຂວງ/ນະຄອນຫຼວງ ຂອງຕົນ;
2. ເປັນເຈົ້າການໃນການດຳເນີນການແກ້ໄຂບັນຫາຕ່າງໆ ທີ່ເກີດຂຶ້ນໃນແຕ່ລະໄລຍະກ່ຽວກັບວຽກງານດັ່ງກ່າວຢູ່ໃນຂອບເຂດທ້ອງຖິ່ນຂອງຕົນ ແລະ ລາຍງານຜົນຂອງການປະຕິບັດວຽກງານຕ່າງໆ ໃຫ້ຄະນະກຳມະການ ປຂຫ ຂັ້ນສູນກາງຮັບຊາບຢ່າງເປັນປົກກະຕິ;
3. ເປັນຜູ້ລົງລາຍເຊັນກ່ຽວກັບເອກະສານສຳຄັນຂອງຄະນະກຳມະການ ປຂຫ ຂັ້ນທ້ອງຖິ່ນ.

ໜວດທີ IV.

ໂຄງປະກອບການຈັດຕັ້ງ

ມາດຕາ 7. ໂຄງປະກອບກິຈະການ

ຂັ້ນສູນກາງ: ຄະນະກຳມະການ ປຂຫ ຂັ້ນສູນກາງ ມີກອງເລຂາຊ່ວຍວຽກຢູ່ກົມໂຍທາທິການທາງນ້ຳ, ກະຊວງໂຍທາທິການ ແລະ ຂົນສົ່ງ ໂດຍແມ່ນຫົວໜ້າກົມໂຍທາທິການທາງນ້ຳ

ເປັນຫົວໜ້າກອງເລຂາ ແລະ ມີທ້ອງຖິ່ນກອງເລຂາ ທີ່ປະກອບດ້ວຍພະນັກງານວິຊາການຊ່ວຍ
ວຽກຈຳນວນໜຶ່ງ ຕາມຄວາມເໝາະສົມ.

ຂັ້ນທ້ອງຖິ່ນ: ຄະນະກຳມະການ ປຂຫ ຂັ້ນທ້ອງຖິ່ນ ມີກອງເລຂາຊ່ວຍວຽກຢູ່ພະແນກ
ໂຍທາທິການ ແລະ ຂົນສົ່ງ ແຂວງ, ນະຄອນຫຼວງ ໂດຍແມ່ນຫົວໜ້າພະແນກ ໂຍທາທິການ
ແລະ ຂົນສົ່ງ ແຂວງ, ນະຄອນຫຼວງ ເປັນຫົວໜ້າກອງເລຂາ ແລະ ປະກອບດ້ວຍພະນັກງານ
ວິຊາການຊ່ວຍວຽກຈຳນວນໜຶ່ງ.

ມາດຕາ 8. ໂຄງປະກອບດ້ານບຸກຄະລາກອນ

ກ. ຄະນະກຳມະການ ປຂຫ ຂັ້ນສູນກາງ

ຄະນະກຳມະການ ປຂຫ ຂັ້ນສູນກາງ ໂດຍຕຳແໜ່ງປະກອບດ້ວຍ:

1. ລັດຖະມົນຕີວ່າການ ກະຊວງໂຍທາທິການ ແລະ ຂົນສົ່ງ ເປັນປະທານ;
2. ລັດຖະມົນຕີຊ່ວຍວ່າການກະຊວງການຕ່າງປະເທດ ເປັນຮອງປະທານ;
3. ຮອງຫົວໜ້າອົງການຊັບພະຍາກອນນຳ ແລະ ສິ່ງແວດລ້ອມ ເປັນຮອງປະທານ;
4. ລັດຖະມົນຕີຊ່ວຍວ່າການ ກະຊວງໂຍທາທິການ ແລະ ຂົນສົ່ງ ເປັນຮອງປະທານ
ທັງເປັນຜູ້ປະຈຳການ;
5. ປະທານຄະນະອານຸກຳມະການຮ່ວມມືຮັກສາຄວາມສະຫງົບຮຽບຮ້ອຍຕາມຊາຍແດນ
ທົ່ວໄປ ລາວ-ໄທ ເປັນກຳມະການ;
6. ຫົວໜ້າທ້ອງຖິ່ນ ກະຊວງ ໂຍທາທິການ ແລະ ຂົນສົ່ງ ເປັນກຳມະການ;
7. ຫົວໜ້າທ້ອງຖິ່ນຄະນະກຳມະການຊາຍແດນແຫ່ງຊາດ, ກະຊວງການຕ່າງປະເທດ
ເປັນກຳມະການ;
8. ຫົວໜ້າກົມຊາຍແດນ ແລະ ແຜນທີ່, ກະຊວງປ້ອງກັນປະເທດ ເປັນກຳມະການ;
9. ຫົວໜ້າກົມແຜນທີ່ແຫ່ງຊາດ, ສຳນັກງານນາຍົກລັດຖະມົນຕີ ເປັນກຳມະການ;
11. ຫົວໜ້າ ກອງເລຂາຄະນະກຳມະການແມ່ນຳຂອງແຫ່ງຊາດ ເປັນກຳມະການ;
12. ຫົວໜ້າ ກົມກົດໝາຍ, ກະຊວງ ຍຸຕິທຳ ເປັນກຳມະການ;
13. ຫົວໜ້າ ກົມບໍ່ແຮ່, ກະຊວງ ພະລັງງານ ແລະ ບໍ່ແຮ່ ເປັນກຳມະການ;
14. ຫົວໜ້າ ກົມຊົນລະປະທານ, ກະຊວງກະສິກຳ ແລະ ປ່າໄມ້ ເປັນກຳມະການ;
15. ຫົວໜ້າ ກົມງົບປະມານ, ກະຊວງການເງິນ ເປັນກຳມະການ;
16. ຫົວໜ້າ ກົມຮ່ວມມືສາກົນ, ກະຊວງແຜນການ ແລະ ການລົງທຶນ ເປັນກຳມະການ;
17. ຫົວໜ້າ ກົມຊັບພະຍາກອນນຳ, ອົງການຊັບພະຍາກອນນຳ ແລະ ສິ່ງແວດລ້ອມ ເປັນ
ກຳມະການ;
18. ຫົວໜ້າ ກົມສິ່ງແວດລ້ອມ, ອົງການຊັບພະຍາກອນນຳ ແລະ ສິ່ງແວດລ້ອມ ເປັນກຳມະການ;
19. ຫົວໜ້າ ກົມໂຍທາທິການທາງນຳ, ກະຊວງໂຍທາທິການ ແລະ ຂົນສົ່ງ ເປັນກຳມະການ
ທັງເປັນຫົວໜ້າກອງເລຂາ.

ຂ. ຄະນະກຳມະການ ປຂຫ ຂັ້ນທ້ອງຖິ່ນ

ຄະນະກຳມະການ ປຂຫ ຂັ້ນທ້ອງຖິ່ນ ໂດຍຕຳແໜ່ງກໍ່ຕັ້ງ ຄປຂຫ ຂອງບັນດາ ແຂວງ ແລະ ນະຄອນຫຼວງ ທີ່ມີຊາຍແດນທາງແມ່ນ້ຳຂອງ ແລະ ນ້ຳເຫຼືອງ ປະກອບດ້ວຍ:

1. ຮອງເຈົ້າແຂວງ/ຮອງເຈົ້າຄອງນະຄອນຫຼວງ ເປັນຫົວໜ້າ;
2. ຫົວໜ້າ ຫ້ອງວ່າການ ແຂວງ/ນະຄອນຫຼວງ ເປັນຮອງ;
3. ຫົວໜ້າ ພະແນກພະລັງງານ ແລະ ບໍ່ແຮ່ ແຂວງ/ນະຄອນຫຼວງ ເປັນຄະນະ;
4. ຫົວໜ້າພະແນກ ຫຼື ຫ້ອງການຊັບພະຍາກອນນ້ຳ ແລະ ສິ່ງແວດລ້ອມແຂວງ/ນະຄອນຫຼວງ ເປັນຄະນະ;
5. ຫົວໜ້າ ກອງບັນຊາການ ປ້ອງກັນຊາດແຂວງ/ນະຄອນຫຼວງ ເປັນຄະນະ;
6. ຫົວໜ້າ ກອງບັນຊາການປ້ອງກັນຄວາມສະຫງົບແຂວງ/ນະຄອນຫຼວງ ເປັນຄະນະ;
7. ຫົວໜ້າ ພະແນກ ຫຼື ຫ້ອງການພົວພັນຕ່າງປະເທດແຂວງ/ນະຄອນຫຼວງ ເປັນຄະນະ;
8. ຫົວໜ້າ ພະແນກການເງິນແຂວງ/ນະຄອນຫຼວງ ເປັນຄະນະ;
9. ເຈົ້າເມືອງຂອງບັນດາເມືອງທີ່ມີຊາຍແດນທາງແມ່ນ້ຳຂອງ ແລະ ນ້ຳເຫຼືອງ ເປັນຄະນະ;
10. ຫົວໜ້າພະແນກ ຍທຂ ແຂວງ/ນະຄອນຫຼວງ ເປັນຄະນະ ທັງເປັນຫົວໜ້າກອງເລຂາ.

ໝວດທີ V.

ລະບອບແບບແຜນ ວິທີເຮັດວຽກ

ມາດຕາ 9. ແບບແຜນວິທີເຮັດວຽກ

ຄະນະກຳມະການ ປຂຫ ເຄື່ອນໄຫວວຽກງານຕາມຫຼັກການຕໍ່ໄປນີ້:

1. ທຸກການເຄື່ອນໄຫວຂອງຄະນະກຳມະການ ປຂຫ ແມ່ນຍຶດໝັ້ນຕາມແນວທາງນະໂຍບາຍ ຂອງ ພັກ ແລະ ແຜນຍຸດທະສາດຂອງລັດຖະບານ ໃນການຄຸ້ມຄອງກິດຈະການ ແລະ ປ້ອງກັນຜົນກະທົບຕໍ່ຕາຝັ່ງ, ລະບົບນິເວດວິທະຍາ ຕາມແມ່ນ້ຳຂອງ ແລະ ນ້ຳເຫຼືອງ;
2. ເຮັດວຽກຕາມຫຼັກການລວມສູນປະຊາທິປະໄຕ ບົນພື້ນຖານຄວາມເປັນເອກະພາບ ຂອງໝູ່ຄະນະ, ແບ່ງງານໃຫ້ບຸກຄົນຮັບຜິດຊອບ, ເຮັດວຽກຢ່າງມີແຜນການ, ມີການສະຫຼຸບຕີລາຄາ, ຖອດຖອນບົດຮຽນ ແລະ ປະຕິບັດລະບອບສ່ອງແສງ, ລາຍງານຜົນຂອງການ ຈັດຕັ້ງປະຕິບັດວຽກງານຂອງຕົນ ໃນແຕ່ລະໄລຍະໃຫ້ລັດຖະບານຮັບຊາບຢ່າງເປັນປົກກະຕິ;
3. ຈັດກອງປະຊຸມສາມັນປີລະຄັ້ງ ເພື່ອສະຫຼຸບຖອດຖອນບົດຮຽນ ໃນການຈັດຕັ້ງປະຕິບັດວຽກງານຄຸ້ມຄອງກິດຈະການ ແລະ ປ້ອງກັນຜົນກະທົບຕໍ່ຕາຝັ່ງ, ລະບົບນິເວດວິທະຍາ ຕາມແມ່ນ້ຳຂອງ ແລະ ນ້ຳເຫຼືອງ ຢ່າງເປັນປົກກະຕິ ແລະ ຈັດກອງປະຊຸມວິສາມັນຂຶ້ນ ໃນກໍລະນີທີ່ມີບັນຫາຮີບດ່ວນທີ່ຈະຕ້ອງແກ້ໄຂໃຫ້ທັນການ;
4. ປະສານງານ ແລະ ຮ່ວມມືກັບຕ່າງປະເທດ ແລະ ອົງການຈັດຕັ້ງສາກົນ ກ່ຽວກັບວຽກງານດັ່ງກ່າວ ຕາມລະບຽບຫຼັກການທີ່ໄດ້ກຳນົດໄວ້;

5. ມອບໃຫ້ກະຊວງໂຍທາທິການ ແລະ ຂົນສົ່ງ ໂດຍແມ່ນກົມໂຍທາທິການທາງນໍ້າ ໃນນາມເປັນກອງເລຂາຂອງ ຄປຂຫ ຂັ້ນສູນກາງ ເປັນໃຈກາງໃນການປະສານງານກັບທຸກໆ ພາກສ່ວນ ທັງຂັ້ນສູນກາງ, ຂັ້ນທ້ອງຖິ່ນ ແລະ ອົງການຈັດຕັ້ງສາກົນອື່ນໆ ເພື່ອກວດກາ ປະເມີນຜົນການຈັດຕັ້ງປະຕິບັດແຜນການທີ່ວາງໄວ້; ໃນກໍລະນີທີ່ເຫັນວ່າຜູ້ປະກອບການ ທີ່ດໍາເນີນກິດຈະການ ຊຸດຄົ້ນ, ກໍ່ສ້າງ ແລະ ສ້ອມແປງຕາມແມ່ນໍ້າຂອງ ແລະ ນໍ້າສາຂາ ຢູ່ໃນ ສປປ ລາວ ໄດ້ມີການລ່ວງລະເມີດລະບຽບກົດໝາຍ ແມ່ນມອບໃຫ້ກົມໂຍທາທິການທາງນໍ້າ ເປັນຜູ້ດໍາເນີນການແກ້ໄຂ ຢ່າງເໝາະສົມຕາມລະບຽບກົດໝາຍ. ສ່ວນຢູ່ທ້ອງຖິ່ນແມ່ນມອບໃຫ້ພະແນກໂຍທາທິການ ແລະ ຂົນສົ່ງແຂວງ/ນະຄອນຫຼວງ ໃນນາມເປັນກອງເລຂາ ຂອງ ຄປຂຫ ຂັ້ນທ້ອງຖິ່ນ ເປັນຜູ້ດໍາເນີນການ ໂດຍມີການປະສານສົມທົບກັບກົມໂຍທາທິການທາງນໍ້າໃນທຸກໆ ຂັ້ນຕອນ.

ໜວດທີ VI.

ບົດບັນຍັດສຸດທ້າຍ

ມາດຕາ 10. ງົບປະມານ.

ຄະນະກຳມະການ ປຂຫ ຂັ້ນສູນກາງມີງົບປະມານສະເພາະ ເພື່ອໃຊ້ຈ່າຍເຂົ້າໃນວຽກງານ ການເຄື່ອນໄຫວ, ຄຸ້ມຄອງກິດຈະການ ແລະ ປ້ອງກັນຜົນກະທົບຕໍ່ຕາຝັ່ງ, ລະບົບນິເວດວິທະຍາ ຕາມແມ່ນໍ້າຂອງ ແລະ ນໍ້າເຫຼືອງ ແລະ ເພື່ອນຳໃຊ້ເຂົ້າໃນການບໍລິຫານວຽກງານປະຈຳວັນ ຊຶ່ງ ໄດ້ຮັບມາຈາກການຂຶ້ນແຜນຄາດຄະເນລາຍຈ່າຍນຳຮ່ວງ ຂອງກະຊວງໂຍທາທິການ ແລະ ຂົນສົ່ງ, ຈາກການຊ່ວຍເຫຼືອຂອງຕ່າງປະເທດ ແລະ ອົງການສາກົນ. ນອກຈາກນີ້, ຍັງອາດຈະໄດ້ຮັບ ຈາກການປະກອບສ່ວນ ຂອງປະຊາຊົນທີ່ໄປ ລວມທັງພາກທຸລະກິດຂອງລັດ ແລະ ເອກະຊົນ ໃນກິດຈະກຳຕ່າງໆ ທີ່ ຄປຂຫ ຈັດຂຶ້ນ ເພື່ອລະດົມທຶນ.

ຄະນະກຳມະການ ປຂຫ ລະດັບທ້ອງຖິ່ນ ກໍ່ມີງົບປະມານສະເພາະຂອງຕົນ ເພື່ອໃຊ້ຈ່າຍ ເຂົ້າໃນຈຸດປະສົງ ແລະ ເປົ້າໝາຍດັ່ງກ່າວມາຢູ່ຂ້າງເທິງນັ້ນ ຊຶ່ງໄດ້ຮັບຈາກການຂຶ້ນແຜນຄາດ ຄະເນລາຍຈ່າຍນຳຮ່ວງຂອງແຂວງ ແລະ ນະຄອນຫຼວງ.

ມາດຕາ 11. ຕາປະທັບ.

ຄະນະກຳມະການ ປຂຫ ຂັ້ນສູນກາງ ນຳໃຊ້ຕາປະທັບ ຂອງກະຊວງໂຍທາທິການ ແລະ ຂົນສົ່ງ, ສ່ວນກອງເລຂາແມ່ນນຳໃຊ້ຕາປະທັບ ຂອງກົມໂຍທາທິການທາງນໍ້າ, ກະຊວງໂຍທາ ທິການ ແລະ ຂົນສົ່ງ ເຂົ້າໃນວຽກງານທາງລັດຖະການ.

ຄະນະກຳມະການ ປຂຫ ຂັ້ນທ້ອງຖິ່ນນຳໃຊ້ຕາປະທັບຂອງແຂວງ ແລະ ນະຄອນຫຼວງ, ສ່ວນກອງເລຂາແມ່ນນຳໃຊ້ຕາປະທັບ ຂອງພະແນກໂຍທາທິການ ແລະ ຂົນສົ່ງ ແຂວງ ແລະ ນະຄອນຫຼວງ.

ມາດຕາ 12. ການຈັດຕັ້ງປະຕິບັດ.

ມອບໃຫ້ປະທານຄະນະກຳມະການ ປຂຫ ຂັ້ນສູນກາງເປັນຜູ້ຊີ້ນຳ, ນຳພາ, ຜັນຂະຫຍາຍ ແບບແຜນວິທີເຮັດວຽກ ກໍ່ຄືອອກຂໍ້ຕົກລົງກຳນົດຢ່າງລະອຽດກ່ຽວກັບໜ້າທີ່ ແລະ ຂອບເຂດສິດ ຂອງຄະນະກຳມະການ ປຂຫ ຂັ້ນສູນກາງ, ຂັ້ນທ້ອງຖິ່ນ ແລະ ຂອງກອງເລຂາຄະນະກຳມະການ ດັ່ງກ່າວ ໂດຍສອດຄ່ອງກັບສະພາບການໃນແຕ່ລະໄລຍະ.

ກະຊວງໂຍທາທິການ ແລະ ຂົນສົ່ງ, ບັນດາກະຊວງ, ອົງການທຽບເທົ່າກະຊວງ, ແຂວງ, ນະຄອນຫຼວງ ແລະ ທຸກພາກສ່ວນກ່ຽວຂ້ອງຈົ່ງຮັບຮູ້, ໃຫ້ຄວາມສະດວກ ແລະ ປະສານສົມທົບ ກັນຈັດຕັ້ງປະຕິບັດດຳລັດສະບັບນີ້ໃຫ້ໄດ້ຮັບຜົນດີ.

ມາດຕາ 13. ຜົນສັກສິດ.

ດຳລັດສະບັບນີ້ ມີຜົນສັກສິດ ນັບແຕ່ວັນລົງລາຍເຊັນ ເປັນຕົ້ນໄປ ແລະ ປຸງແຜນ ຂໍ້ຕົກລົງ ຂອງນາຍົກລັດຖະມົນຕີ ສະບັບເລກທີ 20/ນຍ ລົງວັນທີ 04 ເມສາ 2003. ຂໍ້ກຳນົດ, ບົດບັນຍັດໃດ ທີ່ຂັດກັບດຳລັດສະບັບນີ້ ລ້ວນແຕ່ຖືກຍົກເລີກ.

ນາຍົກລັດຖະມົນຕີແຫ່ງ ສປປ ລາວ



The seal is circular with a central emblem featuring a traditional Lao building and a tree. The text around the emblem is in Lao script: 'ສາທາລະນະລັດ ປະຊາທິປະໄຕ ປະຊາຊົນລາວ' at the top and 'ນາຍົກລັດຖະມົນຕີ' at the bottom.

ບົວສອນ ບຸບຜາວັນ